



கனூர் மாவட்டம் புகளூர் தமிழ்நாடு செய்தித்தாள் காகித நிறுவனத்தை - தொழில், முதலீட்டு ஊக்குவிப்பு மற்றும் வர்த்தகத்துறை அமைச்சர் முனைவர் டி.ஆர்.பி.ராஜா பார்வையிட்டு ஆய்வு மேற்கொண்டார்.

‘இனி பாதுகாப்பாக வாழமுடியுமா?’ என்று அச்ச உணர்வை பெண்கள் மனதில் மணிப்பூர் கொடூரங்கள் விதைத்திருக்கின்றன!

தேசிய மகளிர் ஆணையம் - உரிய நடவடிக்கைகளை விரைந்து எடுத்தீவீர்!

சமூக நலன் - மகளிர் உரிமைத் துறை அமைச்சர் பெ.கீதாஜீவன் அறிக்கை!

சென்னை, ஜூலை 23- “அத்தனைப் பெண்களின் நெஞ்சிலும், ‘இனி பாதுகாப்பாக வாழ முடியுமா?’ என்ற அச்ச உணர்வை விதைத்திருக்கின்றன, மணிப்பூர் கொடூர நிகழ்வுகள்” என்றும் தேசிய மகளிர் ஆணையம் என்ன செய்கிறது? ‘பெண்கள் பாதுகாப்பு’ என்று கிளிசரின் கண்ணீர் வடித்தவர் எங்கே?” என்றும் சமூக நலன் மகளிர் உரிமைத்துறை அமைச்சர் பெ.கீதாஜீவன் அறிக்கை விடுத்துள்ளார்.

அவரது அறிக்கை வருமாறு:-

இதயம் உள்ள எவராக இருந்தாலும் மணிப்பூர் பெண்களுக்கு நிகழ்ந்த கொடூரத்தை வெளிப்படுத்திய வீடியோ காட்சிகளைத் தொடர்ந்து பார்க்க விரும்புகிறேன். இந்தக் காட்டுமிராண்டித் தனமான செயலைக் கண்டு பதறுகிறேன். வன்மையாகக் கண்டிக்கிறேன்.

மணிப்பூரில் வாழும் மக்களிடையே பிரிவினையை



ஏற்படுத்தி, மதவெறியைத் தூண்டி, மாநிலத்தை கலவரக் காடாக்கி, ரத்த ஆறு ஓடும்படி செய்திருக்கின்றன மாநிலத்தை ஆளும் பா.ஜ.க. அரசும், ஒன்றிய பா.ஜ.க அரசும்! மூன்று மாதங்களாக மணிப்பூரில் கலவரம் பற்றி எரியும் நிலையில், நாட்டின் பிரதமர் அந்தப் பக்கம் திரும்பிக்கூடப் பார்க்கவில்லை. உண்மை நிலவரம், எத்தனை கொடூரமாக இருக்கிறது என்பதைத் தொடர்ந்து வெளியாகும் வீடியோ காட்சிகள் வெளிப்படுத்தி வரும் நிலையில், குற்றவாளிகள் யாராக இருந்தாலும் தண்டிக்கப்படுவார்கள் என்று நாடாளுமன்றக் கூட்டத்

தொடர் தொடங்கும் நாளில் செய்தியாளர்களிடம் பிரதமர் தெரிவித்திருக்கிறார்.

Better late than never என்பது போல இனியாவது உண்மைக் குற்றவாளிகள் மீது நடவடிக்கை எடுக்கப்படும் என எதிர்பார்க்கப்பட்ட நிலையில், நாடாளுமன்றத்தின் இரு அவைகளிலும் இதுகுறித்து பேசுவதற்கும் விவாதிப்பதற்கும் அனுமதி மறுக்கிறது ஒன்றிய பா.ஜ.க. அரசு.

இந்நிலையில், பழங்குடி இனத்தைச் சேர்ந்த ஒருவரின் தலை துண்டிக்கப்பட்டு, நட்டு வைக்கப்பட்டிருக்கும் கொடூரமும் வெளிப்பட்டுள்ளது.

இத்தகைய கொடூரக் கதைத் தடுப்பதற்கான நடவடிக்கைகள் குறித்து, மணிப்பூர் மாநில பா.ஜ.க. முதலமைச்சரிடம் செய்தியாளர்கள் கேட்ட போது,

இது போல பல நிகழ்வுகள் நடந்துள்ளன. எத்தனை வழக்குகள் பதிவு செய்வது என்று மனிதாபிமானமற்ற முறையில் அலட்சியத்துடன் பதிலளித்திருக்கிறார். பெண்களுக்கு முற்றிலும் பாதுகாப்பு இல்லாத சூழல் மணிப்பூரில் நிலவுகிறது.

இதுபோன்ற கொடூர நிகழ்வுகளில் பெண்களின் நம்பிக்கையும் பாதுகாப்பும், தேசிய மகளிர் ஆணையம் தான். மேடைகளில் பேசுவார்கள், ஊடகங்களில் விவாதிப்பவர்கள், சமூக வலைத்தளங்களில் பதிவிடுவோர் உள்ளிட்டோர் பொதுவான முறையில் பெண்களைக் குறித்துப் பேசினாலும், தனிப்பட்ட முறையில் விமர்சித்தாலும் உடனடியாக, தானாக

முன்வந்து அதனை விசாரிக்கிறது தேசிய மகளிர் ஆணையம். இதுவும் அதன் கடமைதான்.

பேசுவதற்கே இத்தனை கடமையுணர்ச்சியுடனான செயல்பாடு என்றால், மணிப்பூரில் மாதக்கணக்கில் பெண்கள் மீது நடத்தப்படும் கொடூரப் பாலியல் தாக்குதல் மீதான நடவடிக்கை என்ன? இத்தனை நாளாக கண்டும் காணாததுமாக இருந்தது ஏன்?

தேசிய மகளிர் ஆணைய உறுப்பினர் என்ற பொறுப்பில் இருந்துகொண்டு, பெண்கள் பாதுகாப்பு என்று கிளிசரின் கண்ணீர் வடித்தவர் எங்கே போனார்? பா.ஜ.க.விலும் மகளிர் பிரிவு இருக்கிறது. அதன் தேசிய அளவிலான தலைவராக இருக்கக்கூடியவர் என்ன செய்து கொண்டிருந்தார்?

நாட்டில் வாழும் அத்தனைப் பெண்களின் நெஞ்சிலும், தங்களால் இனி பாதுகாப்பாக வாழ முடியுமா என்ற அச்ச உணர்வை விதைத்திருக்கின்றன மணிப்பூர் கொடூர நிகழ்வுகள். ஒட்டுமொத்த இந்தியப் பெண்களின் நலனைக் கருதியும், மணிப்பூர் மாநிலப் பெண்களின் பாதுகாப்பை உறுதிப்படுத்தும் வகையிலும் தேசிய மகளிர் ஆணையம் தன் கண்களைத் திறந்து பார்த்து, கடமையை விரைந்து மேற்கொண்டு, உரிய நடவடிக்கைகள் எடுக்க வேண்டும் என வலியுறுத்துகிறேன்.

இவ்வாறு அமைச்சர் கீதாஜீவன், தனது அறிக்கையில் குறிப்பிட்டுள்ளார்.

திருப்பூர் வடக்கு மாவட்டச் செயலாளர்

க.செல்வராஜ் எம்.எல்.ஏ. மாமனார் மறைவு!

கழகத்தினர் அஞ்சலி!

திருப்பூர், ஜூலை 23- திருப்பூர் வடக்கு மாவட்டக் கழக செயலாளரும், திருப்பூர் தெற்கு சட்டமன்ற உறுப்பினருமான க.செல்வராஜ் எம்.எல்.ஏ.வின்

மாமனார் ராசப்ப கவுண்டர் (எ) கருப்புசாமி கவுண்டர் (வயது 80) உடல் நலக்குறைவால் 21.07.2023 வெள்ளிக்கிழமை அன்று மாலை 06.30 மணியளவில் மறைவெய்தினார் என்பதனை ஆழ்ந்த வருத்தத்துடன் தெரிவித்துக்கொள்கிறோம்.

தகவல் அறிந்து கழகத்தினர் ஏராளமானோர் அன்னாரது உடலுக்கு மலர் மாலை அணிவித்து அஞ்சலி செலுத்தினர்.

ஆர்.கே.நகரில் நலஉதவிகள்!

சென்னை, ஜூலை 23- சென்னை வடக்கு மாவட்டம், ஆர்.கே.நகர் கிழக்குப் பகுதி 42வது வட்டம், கழகத் தோழரும், சவுண்ட் சர்வீஸ் உரிமையாளருமான பாபு ஏற்பாட்டில், முத்தமிழறிஞர் கலைஞர் அவர்களின் நூற்றாண்டு பிறந்தநாள் விழா வினை முன்னிட்டு 500 பேருக்கு அறுகவை உணவு வழங்கும் நிகழ்ச்சி ஆர்.கே.நகரில் நடைபெற்றது.

இதில் மாவட்டக் கழகச் செயலாளர் தா.இளைய அருணா, ஜே.ஜே.எபி.னேசர் எம்.எல்.ஏ. ஆகியோர் பொது மக்களுக்கு அறுகவை உணவு வழங்கினர்.

இந்நிகழ்ச்சியில் தலைமைச் செயற்குழு உறுப்பினர் கருணா, மாநில இலக்கிய அணி துணைச் செயலாளர் ஆர்.எம்.வி.ரவிந்திரன், பகுதிச் செயலாளர் லட்சுமணன், சென்னை வடக்கு மாவட்ட வழங்குறிஞர் அணி அமைப்பாளர் மருது கணேஷ், வட்டச் செயலாளர் பரீகுமார், தமிழ்ச் செல்வன், இஷா பாலன், எல். சீனிவாசன் மற்றும் ஜி.விநாயகமூர்த்தி, யுவராஜ் ஆகியோர் கலந்து கொண்டனர்.

ஓ... குக்கித் தாய்மாரே!

கொ

த்துக் கொத்தாய் மலையிறங்கிவரும் நச்சரவங்கள் போல்தான் அந்த வீடியோவில் மணிப்பூர் நடப்சகர்கள் ஆவேசமாய் வந்து கொண்டிருந்தார்கள்... இரண்டு அப்பாவி முயல்களை விரட்டியபடி !

மானமழிய மனமழிய மருண்ட விழி சோர முடிவற்ற பாதையினூடே தட்டுத் தள்ளாடி வந்த பெண்மையைக் காணக் காண நெஞ்செரிந்து எரிந்து ஆலகால நீலமாகியது.

ஏ... மலைசாதியே என்று மலிந்து தேசிய மைத்தேயிகளே... நீங்கள் மனித சாதியே இல்லையென்று உலகரங்கம் இன்று தீர்ப்பளித்துவிட்டதே !



நாணப் போகிறீர்களா ? இல்லை நாண்டு கொண்டு சாகப் போகிறீர்களா ? *** தாயை தங்கையை ஈரக்குலை நடுங்க ஈனரக்கரென அடித்திழுத்து வந்தவரெல்லாம் சோறுண்ணும் ஜென்மங்கள்தானா ? உங்களுக்கு, ஆதார் கார்டும் ஒரு கேடா ? ***

புயலிடைச் சிக்கிய இள வாழையென, ‘ஐயோ’ என. ‘அம்மே’ என விதிவிட்டபடி வீதிவழி வந்த நாரியிருவரும் பாரத மாதாவின மகள்களில்லையா ? *** நாய்கள் செய்யுமோ இந்த நாராசத்தை? பேய்களும்தான் செய்யுமோ இந்தப் பெரும் பாதகத்தை? ***

அறுநாறுக்கும் மேலான உயிர்களையும் குற்றயிர்களையும் உள்ளிறக்கிய பின்னும் கோரக் குடலின்னும் நிரம்பலையோ ? *** 1939 ல் வெடித்த ‘நாபி லான்’ எனும் பெண்களின் போர் மீண்டுமிங்கே வெடித்தெழ வேண்டுமோ ? ***

அன்றொரு நாள் வியட்நாம் மண்ணில் அறியாத பிள்ளை ஒன்று அம்மணமாய் வந்ததற்கே ஆவி பதறிப் போன நாகரீக உலகம் இன்று சம்மட்டியால் அடித்ததுபோல் சாய்ந்து கிடக்கிறதே ! ***

ஏ... கருப்பு இதயம் படைத்த



மணிப்பூர் மூடர்களே... உங்களை கண்ணகி பிறந்த மண் காறித் துப்புகிறது. *** மே நான்கில் நடந்த பாதகச் செயலுக்கு ஜீலையில் மாறடிக்கும் ஆட்சியாளர்களை எண்ணி நாகரீக உலகம் ‘ச்ச்ச்ச்ச’ கொட்டிப் பழிக்கிறது. ***

மூட சனங்கள் மைத்தேயி என்றும் குக்கி என்றும் பிரிந்து நிற்க... மாதக்கணக்கில் மானுடம் நசங்கிய போதும் நீரோ மன்னனாய் பாராமுகம் காட்டிய ஆட்சியாளர்களை நம்பி இனிப் பலனில்லை. ***

நீதிமன்றமே தலையிடுக ! கறந்த இடத்தையும் பிறந்த இடத்தையும் ஊர் பார்க்க இழுத்து வந்து இந்தியப் பெண்மையை இருகாட்டிலிட்ட அந்த உன்மத்த நாய்மகன்களை சட்டத்தின் வழியே ஆழ சபித்திடுக ! ***

ஜனநாயகத்துக்கு ஆயிரம் புறவாசல்கள். போகட்டும். எங்கள் அன்னையரின் ஜனனேந்திரிய மானத்தை இனியேனும் காத்திடுக ! *** ஓ... குக்கித் தாய்மாரே ! வெட்கித் தலைதாழ வேண்டியது நீங்களல்ல ! உங்கள் கற்பறத்தை காட்டு நாய்களால் களவாடிவிட முடியாது ! ***



ஓ... மணிப்பூர் மாதரசிகளே ! பிறப்பொக்கும் எல்லா உயிர்க்கும் என்றோதிய வள்ளுவன் பிறந்த மண்ணுமக்கு என்றும் துணையிருக்கும் ! முன்னிலும் மிடுக்கொடு எழுக ! பொலிக ! ***

ஸ்ரீராம் சர்மா

எழுத்தாளர்-இயக்குநர்



நன்றி : மின்னம்பலம்

திருவாரூர் மாவட்டச் செயல் வீரர்கள் கூட்டம்!

மாவட்டச் செயலாளர் பூண்டி. கே.கலைவாணன் எம்.எல்.ஏ., அறிக்கை!

திருவாரூர் மாவட்டச்செயல் வீரர்கள் கூட்டம் நாளை (24.07.2023 - திங்கள்) காலை 10.00 மணிக்கு திருவாரூர் முத்துவேலர் அஞ்சகம் அரங்கில் அவைத்தலைவர் க.தனராஜ் தலைமையில் நடைபெற இருக்கிறது .

அது சமயம் மாவட்டக்கழக நிர்வாகிகள், ஒன்றிய,நகர,பேரூர் கழக செயலாளர்கள், தலைமைச் செயற்குழு மற்றும் பொதுக்குழு உறுப்பினர்கள் அனைவரும் தவறாது பங்கேற்க வேண்டுமாய் கேட்டுக்கொள்கிறேன்.

பொருள் : • ஜீன். 26 அன்று திருச்சியில் நடைபெற இருக்கும் மண்டல வாக்குச்சாவு முகவர்கள் பயிற்சிப் பாசறை

• கூட்டுறவு சங்க தேர்தல் மற்றும் கழக ஆக்கப் பணிகள்

பூண்டி கே.கலைவாணன்
செயலாளர்
திருவாரூர் மாவட்ட தி.மு.க.



18.07.2023 அன்று சேலம் மாநகராட்சி அஸ்தப்படி மண்டலம் கோட்டம் எண்.30ல் சின்ன எழுத்துக்காரத் தெருவில் மேயர் ஆ.இராமச்சந்திரன், வடக்கு சட்டமன்ற உறுப்பினர் இரா.இராஜேந்திரன் ஆகியோர் பொதுமக்களிடமிருந்து குறைகளைக் கேட்டு மனுக்களை பெற்றுக் கொண்டனர். உடன் ஆணையாளர் சீ.பாலச்சந்தர் உள்ளார்.